

شخصیات

محمد بلال

حیات امین احسن

(۱۴)

باب ۱۵

اوصاف اور مزاج

امین احسن ظاہری اور باطنی لحاظ سے بڑی پرکشش شخصیت رکھتے تھے۔ مثبت شخص اوصاف اور مزاج رکھنے والے انسان کی ایک نشانی یہ ہوتی ہے کہ لوگ اس کی جانب کھنچے چلے آتے ہیں، اس کی صحبت کو غنیمت سمجھتے ہیں، اس کی غیر موجودگی میں اسے شدت کے ساتھ یاد کرتے ہیں اور اس کی صحبت حاصل کرنے کے لیے بے چین رہتے ہیں۔ میں نے خود ان کی صحبت میں کچھ وقت گزارنے والے حضرات سے یہ سنا کہ ان کی صحبت میں بیٹھنے سے جو علم حاصل ہوتا ہے، وہ تو ہوتا ہی ہے، مگر طبیعت بھی تازہ ہو جاتی ہے۔ ان کی نشست میں بیٹھنے سے قبل سر میں اگر کسی قسم کی گرانی ہو تو نشست کے خاتمے تک وہ ختم ہو چکی ہوتی ہے۔

ذیل میں امین احسن کی شخصیت کے اوصاف اور مزاج کا ذکر کیا جاتا ہے:

معمولات

۱۹۲۵ء میں مولانا حمید الدین فراہی کی شاگردی میں آنے کے بعد آخر عمر تک امین احسن کا یہ معمول رہا کہ صبح ۳ بجے بیدار ہوتے، نماز تہجد ادا کرتے اور پھر قرآن مجید کا مطالعہ کرتے تھے۔ وہ قرآن کی ایک ایک آیت اور ایک ایک لفظ پر غور کرتے تھے۔ اور پھر دیگر امور انجام دینے کے بعد رات ۱۰ بجے کے درمیان سو جاتے تھے۔

۲۷ نومبر ۱۹۸۹ء کو اپنی ہفتہ وار نشست میں گفتگو کرتے ہوئے امین احسن نے بڑھاپے میں اپنے معمولات کی تفصیل کچھ یوں بیان کی:

”اس بڑھاپے میں میرا حال یہ ہے کہ میرے چوبیس گھنٹے مصروف رہتے ہیں۔ میرا کوئی وقت ضائع نہیں جاتا۔ چند گھنٹے سوتا ہوں۔ اس کے بعد اٹھتا ہوں۔ اور اپنے کام کرتا ہوں۔ کام کرنے کے بعد تھک جاتا ہوں۔ اب وہ قوت کار تو باقی نہیں رہی۔ پھر اس کے بعد کچھ دیر تک آرام کرتا ہوں۔ اس کے بعد پھر کام میں لگ جاتا ہوں۔ پھر کچھ دیر آرام کرتا ہوں پھر کام میں لگ جاتا ہوں۔

میرے چوبیس گھنٹے مصروف ہیں۔ کم از کم روز دو اخبار پڑھنا ضروری ہے میرے لیے۔ ایک اردو کا ایک انگریزی کا۔ اس لیے پڑھتا ہوں تاکہ میں اپنے ملک کے حالات سے باخبر رہوں۔ یہ واقف رہنا ضروری ہے۔ واقعہ یہ ہے کہ میں تھک کے چور ہو جاتا ہوں۔ میں نے اوقات مصروف رکھے اپنے قرآن مجید اور حدیث پر غور کرنے کے لیے کئی کئی گھنٹے صرف کرتا ہوں۔ اور یہ سمجھتا ہوں کہ دین کے کیا کیا مسائل ہیں شریعت کے کہ جن مسائل کے بارے میں لوگوں کے ذہن الجھے ہوئے ہیں۔“

سراپا

امین احسن خوش شکل، خوش بیعت اور خوش لباس تھے۔ چہرے کی رنگت سرخ و سفید تھی۔ بسا اوقات بیمار ہو جاتے تو چہرہ دیکھ کر لوگ یقین نہ کرتے تو امین احسن مسکراتے ہوئے کہتے: بھئی، میں واقعی بیمار ہوں۔ ڈاکٹر زاہد منیر عامر اسی پہلو سے لکھتے ہیں:

”یہ ۱۷ مئی ۱۹۹۰ء کی ایک کم گرم شام تھی۔ مولانا کی رہائش گاہ کا نظر افروز لان اور ڈیفنس کی کشادہ فضا موسم کو خوشگوار بنا رہے تھے۔ مولانا اس وقت عمر کی ۸۶ ویں حد عبور کر چکے تھے لیکن ان کا چہرہ تروتازہ تھا، یادداشت محفوظ، ذہن براق۔ نقل ساعت کے سوا، یوں لگتا تھا پیری ان سے کچھ نہیں چھین سکی ہے۔“

(سہ ماہی تدبر، اپریل ۱۹۹۸ء، ص ۶۵-۶۶)

لباس

جناب جاوید احمد غامدی نے ایک دفعہ امین احسن کے لباس پر گفتگو کرتے ہوئے بتایا کہ مولانا مودودی نے ساری زندگی چوڑی دار پاجامہ یا کھلا پاجامہ پہنا اور اپنی وضع داری قائم رکھی، جب کہ امین احسن نے جلد ہی اسے ترک کر دیا تھا اور یہاں کی شلواری قمیض اختیار کر لی تھی۔ ان کا لباس ہمیشہ صاف ستھرا اور استری شدہ ہوتا تھا۔ ٹوپی ماہنامہ اشراق ۷۷ ————— نومبر ۲۰۲۳ء

بھی بہت نفیس ہوتی تھی۔

ایک مرتبہ اپنی ہفتہ وار نشست میں گفتگو کرتے ہوئے امین احسن نے اپنے لباس کے بارے میں بڑے

لطیف انداز میں بتایا:

”اگرچہ یہ کچھ پہلے سے ہی ہے۔ کھجلی سی ہوتی ہے۔ جلد پر خشکی بہت بڑھ جاتی ہے۔ کھرند سی پڑ جاتی ہے اس پر۔ میں جب ہاتھ اس پر پھیرتا ہوں تو محسوس ہوتا ہے کہ ببول کے درخت کا کوئی تنا ہے۔ اس کے لیے میں صرف ایک کام کرتا ہوں کہ ہفتے میں دو دن نہانا ہوں۔ اس سے پہلے تیل کی مالش کر لیتا ہوں۔ اس سے کچھ آرام آجاتا ہے۔ انڈا اس کے لیے مضر ہو سکتا ہے۔ وہ میں ایک سے زیادہ کبھی کھاتا نہیں۔ ایک سے زیادہ تو میں جرم سمجھتا ہوں کھانا۔ چائے پیتا ہوں وہ بھی کم۔ ایک پیالی، آدھی پیالی۔ نہانے کے بعد تیل لگا سکتا ہوں۔ ویسے یہ ہے اہتمام ذرا مشکل۔ اس کی وجہ یہ ہے کہ پھر یہ کپڑے اتار کے دوسرے پہننا پڑتے ہیں ورنہ تیل چڑنے کے بعد مشکل ہو جاتی ہے۔ آج کل بھی تھوڑا سا جو تیل لگا لیتا ہوں تو اس کی وجہ سے رات کو کپڑے بدلنے پڑتے ہیں اور یہ ایک مسئلہ بن جاتا ہے میرے لیے۔ میری زندگی تو ہمیشہ سے طالب علمانہ رہی ہے۔ جو کپڑا پہنا سی میں سوتا رہا ہوں، اسی میں ملاقات کرتا رہا، اسی میں لیڈری بھی کر لیتا رہا ہوں۔“

قرآن کے ساتھ زندہ تعلق

امین احسن اپنے استاذ مولانا فراہی کا یہ قول سنایا کرتے تھے کہ قرآن کو ہمیشہ اپنی ہدایت کے لیے پڑھو۔ امین احسن کی زندگی اس بات کا بہترین نمونہ تھی۔ قرآن مجید میں ہے کہ مصائب و آلام میں: *اَسْتَعِينُوا بِالصَّبْرِ وَالصَّلٰوةِ* (صبر اور نماز سے مدد چاہو)۔ امین احسن کے سب سے بڑے اور جوان بیٹے ابو صالح کی اچانک موت کوئی معمولی حادثہ نہ تھا، انھیں جب یہ دردناک خبر ملی تو اپنا سر سجدے میں رکھ دیا۔ اپنے رب سے صبر و استقامت کی دعا کی۔ لوگ تعزیت کے لیے جمع ہونے لگے۔ بڑی کرب ناک صورت حال تھی۔ ان پر غم کا پہاڑ ٹوٹا تھا۔ جب یہ بوجھ ناقابل برداشت ہونے لگتا تو وہ مجلس سے اٹھ جاتے اور نماز پڑھنے لگتے۔ یوں اس ناگہانی مصیبت کا مقابلہ کرنے کے لیے قرآن کی ہدایت کے مطابق نماز سے خدا کی مدد حاصل کرتے۔ ان کی زندگی کا معمول تھا کہ جب کوئی معاملہ پیش آتا تو اس کی حقیقت معلوم کرنے کے لیے فی الفور قرآن کی طرف متوجہ ہو جاتے اور دیکھتے کہ اس صورت حال کے لیے اس کی تعلیم کیا ہے۔ جب وہ اس بات کا تعین کر لیتے تو اس پر پوری طرح عمل کرتے،

خواہ اس کے لیے بڑی سے بڑی قربانی ہی کیوں نہ دینا پڑتی۔

اس سلسلے میں غامدی صاحب لکھتے ہیں:

”امین احسن کی اقلیم فکر کیا ہے؟ جن لوگوں نے بھی اس کی سیر کے لیے کچھ فرصت پائی ہے، وہ جانتے ہیں کہ مذہبیات کی دنیا میں یہ ایک بالکل نئی اقلیم ہے۔ اس میں ساری حکومت، سارا اقتدار قرآن کے ہاتھ میں ہے۔ اس کی زبان سے جو لفظ بھی نکلتا ہے، قانون بن جاتا ہے۔ ہر جگہ اس نے ایک میزان نصب کر رکھی ہے۔ بو حنیفہ و شافعی، بخاری و مسلم، اشعری و ماتریدی اور جنید و شبلی، سب اپنی اپنی چیزیں لاتے اور اس میزان میں تولتے ہیں۔ پھر جس کی کوئی چیز ذرا بھی وزن میں کم ہو، اس اقلیم میں وہ اسے کہیں بیچ نہیں سکتا۔ علم و دانش، فلسفہ و حکمت، سب قرآن کے حضور میں دست بستہ کھڑے رہتے ہیں۔ اس کا ہر لفظ ایک شہر عجائب ہے اور یہ عجائب کبھی ختم نہیں ہوتے۔ وہ پہلے محکم بولتا اور پھر اس کی تفصیل کر دیتا ہے۔ اس کی باتوں کو سمجھنے میں کوئی مشکل پیش آجائے تو خود اسی کی دوسری باتیں وضاحت کر دیتی ہیں۔ اس کا ایک ایوان خاص ہے جس کے بام و در پر ہر جگہ جلی حرفوں میں لکھا ہوا ہے کہ جو ہماری باتوں میں نظم و ترتیب کو نہیں مانتا، وہ ہمارے اس ایوان میں داخل نہیں ہو سکتا۔ امین احسن کی ساری زندگی اسی اقلیم میں بسر ہوئی ہے:

اس کا اندازِ نظر اپنے زمانے سے جدا
اس کے احوال سے محرم نہیں پیران طریق“

(ماہنامہ اشراق، جنوری/فروری ۱۹۹۸ء، ص ۲۴)

دور حاضر میں سائنس کی غیر معمولی ترقی نے بڑے بڑے علمائے دین کو بھی مرعوب اور مسحور کر دیا ہے۔ وہ سائنس کے ذریعے سے مذہبی حقائق کو ثابت کرتے ہوئے نظر آتے ہیں، بلکہ بعض تو اس قدر شدید احساس کمتری میں مبتلا ہوئے کہ مذہب کو سائنسی نظریات کے مطابق ڈھالنے کی کوشش بھی کر ڈالی، مگر امین احسن اس معاملے میں بھی سب سے مختلف دکھائی دیتے ہیں۔ غامدی صاحب لکھتے ہیں:

”امین احسن نے یہ تفسیر قرآن پر ایمان کی جس کیفیت میں لکھی ہے، اسے لفظوں میں بیان نہیں کیا جاسکتا۔ مجھے یاد ہے، وہ سورہ رحمن کی تفسیر لکھ رہے تھے۔ ’يَخْرُجُ مِنْهُمَا اللُّؤْلُؤُ وَالْمَرْجَانُ‘ کے تحت جب یہ مسئلہ سامنے آیا کہ عام خیال کے مطابق موتی صرف کھاری پانی سے نکلتے ہیں، لیکن قرآن بالکل صریح ہے کہ یہ دونوں ہی پانیوں سے نکلتے ہیں، تو انھوں نے مجھے تحقیق کے لیے کہا۔ میں نے دیکھا، ان کے چہرے پر تردد کی کوئی پرچھائیں نہ تھی، بلکہ ایک عجیب اطمینان تھا اور ایمان کی ایک عجیب روشنی تھی۔ اس موقع پر انھوں نے جو کچھ کہا

میں اسے بعینہ تو شاید دہرانہ سکوں، لیکن مدعا یہی تھا کہ خدا کی قسم، اگر موتی خود آکر بھی مجھے کہیں کہ وہ صرف کھاری پانی ہی سے نکلتے ہیں تو میں ان سے کہہ دوں گا: تمہیں اپنی تخلیق میں شبہ ہوا ہے۔ قرآن کا بیان کبھی غلط نہیں ہو سکتا۔“ (ماہنامہ اشراق، جنوری/فروری ۱۹۹۸ء، ص ۱۴)

ڈاکٹر زاہد منیر عامر نے امین احسن کانٹرو ویو کیا۔ ذیل میں چند سوال و جواب پیش کیے جاتے ہیں۔ ان سے اندازہ کیا جاسکتا ہے کہ امین احسن کا قرآن کے ساتھ کیا تعلق تھا۔

”آپ کے افسانہ حیات کا مرکزی خیال کیا ہے؟

میں کچھ نہیں کہہ سکتا کہ اس کے متعلق میری کیا رائے ہے۔ میرا افسانہ حیات کوئی نہیں۔ میں صرف سیدھا سادا مسلمان آدمی ہوں اور میرا نقطہ نظر خالص قرآن رہا ہے۔ قرآن کو سمجھنا، سمجھانا۔ اور یہ بات بھی ہے کہ اس کے لیے طریقہ بھی مولانا فراہی کا جو ہندوستان کے ایک بڑے فاضل پروفیسر گزرے ہیں۔ (مولانا نے پروفیسر کا لفظ غالباً میرے شعبے کی رعایت سے استعمال کیا)۔ ان کے طریقے پر قرآن کریم پر غور کرنا میرا کام رہا ہے، میں نے زندگی بھر یہی کام کیا ہے اور انھی اصولوں کے مطابق تفسیر ”تدبر قرآن“ لکھی ہے، میں نے اس میں یہ ثابت کیا ہے کہ مولانا کا جو طریقہ فکر ہے وہی نیچرل ہے۔

میرے اس سوال پر کہ آپ کو زندگی کیسی لگی، مولانا نے فرمایا:

میری اپنی زندگی کچھ نہیں ہے۔ میری اپنی زندگی تابع ہے قرآن کے، یعنی میری زندگی میں بامقصد نصب العین جو کچھ ہے وہ صرف یہ ہے کہ قرآن کے مطابق عقلی، اخلاقی، سیاسی، اجتماعی (پہلوؤں سے) زندگی گزاری جائے، میں ہر چیز اجتماعی، سیاسی، اخلاقی، عقلی میں یہ کوشش کرتا ہوں کہ اس کی پیروی کروں۔

آپ نے اپنی جوانی اور بڑھاپے کی زندگی میں کیا فرق محسوس کیا؟

میری جوانی کی زندگی کہہ لیجیے اور اب بڑھاپے کی زندگی ایک ہی طرح کی ہیں، میرا فکر ہے قرآن، قرآن کے فکر کے مطابق میری اجتماعی، اخلاقی، اصلاحی، سیاسی زندگی ہے۔

کیا آپ سمجھتے ہیں کہ زمانے نے آپ کو سمجھ لیا؟

میرا اپنا زندگی میں کوئی خاص اسلوب، کوئی خاص فلسفہ نہیں، اگر میری زندگی کا کوئی فلسفہ ہے تو وہ قرآن ہے۔ اگر کوئی قرآن کو سمجھتا ہے تو اس کے لیے آسان ہے کہ وہ میری زندگی کو بھی سمجھ سکتا ہے، اور اب (اس سلسلہ میں زیادہ) بتانے کی بھی ضرورت نہیں ہے۔ بتانے کی کتاب تو میں نے لکھ دی ہے... تدبر قرآن... اس کا مقصد یہی ہے کہ لوگ قرآن کو سمجھ جائیں اور ممکن ہے (اس طرح) مجھے بھی سمجھ جائیں۔

مولانا، آپ زمانے سے جو کچھ کہنا چاہتے تھے، آپ کا کیا خیال ہے، آپ نے وہ سب کچھ کہا، آپ کا پیغام

زمانے تک پہنچ گیا؟

میرا خیال یہ ہے کہ اس معاملے میں نقطہ نظر مختلف ہو سکتے ہیں، اس کی وجہ یہ ہے کہ ایک شخص کے خیالات کے حدود کو صحیح طریقے پر ہر شخص متعین نہیں کر سکتا۔ یہ واقعی ہے کہ قرآن سے میرا جو تعلق ہے اس کا عملی اطلاق میری اپنی زندگی پر ہوتا تھا، (میرے لیے ضروری تھا کہ) میں اپنی زندگی کو اسی سانچے میں ڈھالوں اور باقی رہ گیا دوسروں کے لیے کوشش کرنا تو یہ (بھی) میرا کام ہے۔ لیکن میں اس کے متعلق تو فیصلہ نہیں کر سکتا کہ (اس میں مجھے) کتنی کامیابی رہی۔

مولانا کیا آپ اپنی زندگی سے مطمئن ہیں؟

میں ذاتی طور پر بالکل مطمئن ہوں۔ اس کی وجہ یہ ہے کہ میں جو نقطہ نظر رکھتا ہوں یہی ہے کہ لوگوں تک اپنے خیالات و افکار کو پہنچا دینا میرا کام ہے۔ (لوگوں کے) افکار کو تبدیل کرنا میرا کام نہیں ہے۔ مجھے معلوم ہے کہ جہاں تک میری زندگی کا تعلق ہے میں ایک دفعہ بھی اس (قرآن) سے الگ نہیں رہ سکا۔ اور میں نے (زندگی بھر) یہی کیا ہے کہ قرآن ہر شخص کو پہنچاؤں۔ قرآن کیا چاہتا ہے۔ اس کا نصب العین کیا ہے، اجتماعی (اور) سیاسی زندگی میں (اس کی) کیوں ضرورت ہے تو (یہ سب) بتایا ہے (یہ باتیں) میں سب کو بتاتا ہوں، شاگردوں کو بھی اور جو میرے افکار کو پڑھتے ہیں ان کو بھی (اسی مقصد کے لیے میں نے) درجنوں کتابیں لکھی ہیں۔

اس لیے میرا کام تو بالکل ٹھیک ہو رہا ہے۔ مجھے کوئی افسوس نہیں ہے۔ میرا کام صرف بتانے کی کوشش کرنا ہے۔ آپ کو پڑھا دینا میرا کام نہیں ہے۔ بتا دینا میرا کام ہے۔ یہی کر سکتا ہوں۔ لوگ زندگی کے متعلق (دیوبی حوالوں سے) بہت بڑا نصب العین قائم کر لیتے ہیں، تو پریشانیوں میں مبتلا ہوتے ہیں۔ میں اپنی زندگی کا (یہ) نصب العین رکھتا ہوں کہ پہنچاؤ کہ صحیح بات کیا ہے؟ اس سے میں نے قرآن کو سمجھا اور سمجھانے کی کوشش کی، زندگی بھر پڑھاتا رہا ہوں، تفسیر لکھی ہے اور اس کو ثابت کرنے کے لیے نجانے کتنی کتابیں لکھ ڈالی ہیں۔ شاید آپ نے دیکھا ہو یہ کتابیں انھی موضوعات پر ہیں۔ اور یہ بات بھی ہے کہ کتابیں پھیل رہی ہیں۔ تفسیر بھی پھیل رہی ہے۔

کوئی ایسی بات، کوئی ایسا کام جسے انجام دینا آپ کی خواہش رہی ہو، لیکن وہ انجام پذیر نہ ہو سکتا ہو؟

مجھے یہ افسوس نہیں ہے کہ کوئی ایسا پہلو جس میں مزید کام کرنا چاہیے تھا (رہ گیا)۔ میں نے، اللہ کا شکر ہے کہ اپنے استاد کی رہنمائی میں پہلے زندگی کا نصب العین جانا اور پھر اس پر زندگی بھر قائم رہا۔ اور یہ بات بھی ہے کہ وہ ایسا نصب العین تھا جس نصب العین میں ریا کا کوئی سوال نہیں تھا۔ میں (الحمد للہ) اپنے دائرے میں بالکل صحیح

اور موثر ہوں۔“ (سہ ماہی تدبر، اپریل ۱۹۹۸ء، ص ۶۸-۷۰)

فلسفہ اور قرآن

امین احسن ابتدا میں فلسفہ کی طرف بڑی رغبت رکھتے تھے، مگر قرآن مجید نے ان کی رغبت بالکل بدل کر رکھ دی۔ عبدالرزاق صاحب اپنی ڈائری میں لکھتے ہیں:

”۲۸ جنوری ۱۹۹۴: آج مولانا کافی دیر تک گفتگو کرتے رہے۔ روانی کے ساتھ گفتگو کی۔ مختلف سوالوں کے جوابات بھی دیے۔ مولانا نے فرمایا کہ انھیں نوجوانی میں فلسفہ سے خاص لگاؤ رہا۔ وہ مختلف فلسفیوں کی کتابوں کو بڑے شوق سے پڑھتے تھے۔ انھوں نے کہا کہ قرآن حکیم کا فہم ہونے کے بعد انھوں نے فلسفہ کی طرف زیادہ توجہ نہیں دی۔ یہی وجہ ہے کہ وہ ان فلسفیوں کے نام تک بھول گئے جن کی کتابیں وہ بڑے شوق سے پڑھا کرتے تھے۔“ (سہ ماہی تدبر، اپریل ۱۹۹۸ء، ص ۷۷)

[باقی]

